

रिहर्सल

रिहर्सल

रविभूषण पाठक



श्रुति प्रकाशन

दिल्ली

एहि पोथीक सर्वाधिकार सुरक्षित अछि। कॉपीराइट धारकक लिखित अनुमतिक बिना पोथीक कोनो अंशक छाया प्रति एवं
रिकॉर्डिंग सहित इलेक्ट्रॉनिक
अथवा यांत्रिक, कोनो माध्यम सँ, अथवा ज्ञानक संग्रहण वा पुनर्प्रयोगक
प्रणाली द्वारा कोनो रूप मे पुनरुत्पादित अथवा संचारित-प्रसारित नहि
कएल जा सकैत अछि।

ISBN : 978-93-80538-43-3

मूल्य: भा. रु.50/-

पहिल संस्करण : 2011

© रविभूषण पाठक

श्रुति प्रकाशन

रजिस्टर्ड ऑफिस: ८/२१, भूतल, न्यू राजेन्द्र नगर, नई दिल्ली-११०००८.

दूरभाष-(०११) २५८८९६५६-५८ फैक्स- (०११)२५८८९६५७

Website:<http://www.shruti-publication.com>

e-mail: shruti.publication@shruti-publication.com

Printed at: Ajay Arts, Delhi-110002

टाइप सेट- आशीष चौधरी

Distributor : Pallavi Distributors, Ward no- 6, Nirmali (Supaul), मो.- 9572450405, 9931654742

Rehearsal: A play in Maithili by Ravi Bhushan Pathak

भूमिका

‘रिहर्सल’ नाटक मिथिला मे व्याप्त सांस्कृतिक संकट क’ एकटा छोट रूपक अछि । मिथिला मे जाति बदलल मुदा जाति क’चालि नहि बदलल । जाति अपन बदरंग भूमिका क’ साथ जीवित अछि । जाति, धर्म, राजनीति आ साहित्य क’ कॉकटेल एकटा गेन्हायल आ कुत्सित दृश्य उपस्थित करैत अछि । ‘रिहर्सल’ नाटक एहि दृश्य के ने ग्लेमराइज करैत अछि ने रूपांतरित करैत छैक । एहि ठाम टी एस एलियट क’ ओहि विचार के महत्वपूर्ण नहि मानल गेल अछि कि भोक्ता आ रचयिता क’ बीच मे दूरी रचनात्मकता क’ लेल अनिवार्य अछि । गाम मे मंचन क’ समय एहि विकट तथ्य सँ अवगत भेलहुँ कि नाटकीय अभिरूचि क’ परिष्कार एखनहु अपरिहार्य अछि । गाम मे नवतुरिया छौराछपाठी सँ जे सहयोग भेटल, ओ गदगद क’ देलक । नाटक मे संशोधन-परिवर्धन क’ तमाम गुंजाइश के बावजूद ई अपन मूल रूप मे अछि । उदयनाचार्य मिथिला पुस्तकालय क’ प्रथम वर्षाब्दी क’ अवसर पर आयोजित कार्यक्रम क’ लेल एकर लेखन दू-तीन दिन मे संपन्न भेल छल । ई नाटक शुरूए सँ कचकूह रहि गेल । मुदा कचरस क’ अपन आनन्द होइत छैक । ई हमर लेखन सँ बेशी अहाँ क’ धैर्य क’ परीक्षा छी । मिथिला क’ रंग परम्परा क’ शत-शत नमन । प्रथम मंचन क’ सब कलाकार आ दर्शक के सहयोग क’ लेल धन्यवाद । नाटक केर एकटा प्रतिभाशाली अभिनेता क’ अनुपस्थिति हरदम खलत । ओ अपन पारिवारिक तनाव क’ चलते एहि दुनिया क’ रंगमंच सँ विदा भ’ गेलाह । मात्र पचीस वर्ष क’ उम्र मे आत्महत्या क’ चयन सँ हुनकर मानसिक तनाव व व्यथा क’ अनुमान लगायल जा सकैत अछि । नाटक मे जाति सब क’ नाम काल्पनिक लिखल गेल अछि । मुदा नाटक मे तथाकथित छोटका आ बड़का के संघर्ष सँ समाज क’ संरचना आ प्रवृत्ति स्पष्ट अछि ।

lkrz ifjp;

हेमचन्द्र —साठि पैसठ वर्षक एकटा सभ्य आ संस्कृत निर्देशक

परमेश —चालीस पैतालिस वर्षक सुरुचिपूर्ण अभिनेता

रामप्रवेश —परमेशक मंचीय प्रतियोगी आ निम्न जाति क प्रतिष्ठा क प्रति सजग

धीरेन्द्र—जन्म सँ बीकू पेशा सँ नवशिक्षित डाक्टर आ स्वभाव सँ विदूषक

मनिनि—हेमचन्द्रक पत्नी

महेश—एकटा जुगाड़ी बीकू, स्वभाव सँ लचगर

दिगम्बर—बिसार जाति क एकटा वृद्ध

पीताम्बर—बीकू जाति क एकटा वृद्ध

कलेश आ भदेस—दूटा ताशजीवी, अकाजी, बतबनबा वृद्ध

सुदर्शन—एकटा स्पष्टवादी शराबी

मदन—पचीस तीस वर्षक संस्कारच्युत बीकू

मजीत—मदन सँ किछु बेशी उम्रक बीकू

रामप्रवेश क साथी—स्वभाव सँ आ पेशा सँ गवैया

दलाल—रंडी आ नर्तकी क संग रहए वला मध्यस्थ, बोली पर बेगुसरेया मैथिली आ हिंदी क प्रभाव

मेमामालिनी, मेश्वर्या राय, नीना कुमारी—नृत्य क पृष्ठभूमि मे देहधंधा करए वला युवती

उद्घोषक—एकटा चालू उद्घोषक, जे कहुना कार्यक्रम के संपन्न करए लेल दृढ़ हो

हारमोनियम बला

ढोलक बला

हरिश्चन्द्र—गाँवक एकटा गायक

अग्रेश, धरमेश, रत्नेश—तीनटा किशोर, जिनका बिगड़बा क पुश्तैनी ट्रेनिंग मिलि रहल छल

पीके, खाके, जाके—गाँवक तीनटा उद्दण्ड आ मोंटडॉट युवक

मनोज—एकटा संस्कारी युवक

मुखन—राजनीतिक चेतना संपन्न, मुदा दिशाहीन स्वार्थी राजनीति क तरफ अग्रसर नेता

हिमेश—बकवल जाति क एकटा किशोर

रमेश—बिसारि जाति क एकटा किशोर

परेश—एकटा टीपटॉप किशोर

समरेश—एकटा संपन्न किशोर, छीकू जातिक

दस टा अन्य आदमी जे ताशक मंडली आ नाचगान में दर्शक बनए

प्रथम अंक

ifke n` ;

(एकटा सम्भ्रांत व्यक्ति क' घर । चारिटा कुरसी राखल । बिछावन लागल , दीवाल पर विद्यापति , रवीन्द्र नाथ , निराला , प्रसाद , मोहन राकेश , हरिमोहन झा आ यात्री क' फोटो । चौकी पर एकटा सूतल व्यक्ति रेडियो सँ भैरवी गीत क' प्रसारण । व्यक्ति परमेश बैसि के झूमि रहल छथि । गीत बन्द आ केओ किवाड़ खट - खटा रहल अछि । परमेश हड़बड़ाइत छथि आ ओढ़ना ओढ़ि लैत छथि)

नेपथ्य सँ आवाज — (हेमचन्द्र क आवाज) परमेश बाबू छी अओ..... परमेश बाबू कत' चलि गेलाह परमेश बाबू छी अओ । केवाड़ मे धक्का मारैत छथि आ केवाड़ खुलि जाइत अछि ।

हेम चन्द्र — परमेश बाबू सूतल किएक छी ?

परमेश — (मुँह पर सँ ओढ़ना हटबैत) हमर तबियत खराब अछि, बुखार अछि ।

हेमचन्द्र — चलु डाक्टर सँ देखवा लिय' । आइ साँझ मे नाटक अछि, स्वस्थ नहि रहब त' मंचन कोना हेतइ ।

परमेश — हम मंचन योग्य नहि छी, हमर भूमिका दोसर के द' दियऊ ।

हेमचन्द्र — बहुत नीक ! आइ नाटक क' दिन अहाँ ई बात कहि रहल छी , बुझि पड़ैछ बात दोसर अछि..... साफ साफ बाजू ने कि बात ?

(खवास दू गिलास शरबत आ एक हत्था केरा क' संग प्रवेश करैत अछि । परमेश पहिले केरा खाइत छथि फेर शरबत पी के ढ़करैत छथि ।

हेमचन्द्र — हद कएलहुँ परमेश बाबू । कहैत छी जी बुखार अछि आ एक हत्था केरा गीलि गेलहु ।

परमेश — देखू हेम चन्द्र बाबू हम अहाँ संग दस वरिस सँ काज क' रहल छी “रंग चेतना मंच ” क' क्रिया कलाप में आब देख रहत छी जे आन लोक क' भागीदारी बड्ड बेसी बढि गेल । पुरान लोक सब नेपथ्य मे जा रहल छथि आ चोर— चुहार सब के मलाईदार रोल मिलि रहल अछि ।

हेमचन्द्र — जे दस क' संस्था अछि, ओहि मे एहिना कमी बेसी होइत छैक, एकरा मून सँ निकालू परमेश बाबू ।

परमेश — कोना निकालू मोन सँ, ई जे रामप्रवेश अछि से हमर बराबरी कर' चाहैत अछि । विसार जाति के एतेक हिम्मत । ओ आब कालीदास आ विद्यापति क' रोल करत ।

हेमचन्द्र — मतलब ?

परमेश — देबा क' छल त' कोनो खबास वला रोल द' देतिअइ । बड्ड बेसी त' उगना क रोल द' दियओ, एना जे लीड रोल राम प्रवेश के देबइ त हम

हेमचन्द्र — औ परमेश बाबू । नाटक मे ई सब बात घुसेबए त' कोना काज चलत ।
ठीक छैक हम देखैत छी
(हेम चन्द्र जी जाइत छथि आ प्रकाश मद्धिम होइत अछि ।)

vd & ifle
n' ; & f}rh;

(राम प्रवेश क' घर । दीवाल पर तुलसी, कबीर, मार्क्स, नागार्जुन क' फोटो । किछु राजनीतिक दल क' पोस्टर सेहो एक टा कोन मे दू टा लाठी । जमीन पर दरी बिछाओल । राम प्रवेश आ हुनकर दू टा साथी हरमुनिया ढोलक झालि क' संग उपस्थित । कोनो लोक धुन बाजि रहल अछि ।

(हेमचन्द्र क' प्रवेश)

हेमचन्द्र — राम प्रवेश जी छी अओ? बड्ड टाँसगर धुन बाजि रहल अछि ।

राम प्रवेश — आबू कक्का जी बैसू ।

ओ नथिया वाली क प्रेम में

नाक हमर कटि गेल.....

(हेम चन्द्र जी । किछु कह' चाहैत छथि)

हेमचन्द्र — राम प्रवेश जी आइए नाटक अछि ।

हम त' बुझलहुँ अहाँ संवाद यादि करति होएब ।

रामप्रवेश — आब त' दस वरिस भ' गेल ,इएह सब क' रहल छी, आबहु संवादे रटाएब ?

हेमचन्द्र — संवाद रटनए कोनो कुकार्य त' नहि अछि ।

रामप्रवेश — हम सब वरिष्ठ कलाकार भेलहुँ । आब एते अनुभव त' अछिए जे कतहु अटकब त मोनो सँ जोड़ि सकैत छी ।

(पुनः गाबैत छथि

“हमर नेता जी

बड़ निम्नन लगै छथि

कुरता आ टोपी

सुरेबगर लगै अछि ”)

हेमचन्द्र अपन मूड़ी नीचा केने बैसल छथि

रामप्रवेश — बात ई जे चुनाव नजदीक आबि गेल । एहि बेर हम विधायक जी क' तरफ सँ प्रचार करब । बूझू जे हम, महेन्द्र , देवनाथ आ बौआझा मतलब कि पूरा मंडली ।

(प्रसन्न मुद्रा मे गरदनि हिला हिला क' बाजि रहल छथि)

“हमर नेता देवदूत

ओ छथि मिथिला के पूत

हमर नेता के.....

जिताबियौ ओ लोक सब

जिताबियौ ओ लोक सब

(हेमचन्द्र क' चेहरा पर क्रोध आबि रहल छन्हि)

हेमचन्द्र — राम प्रवेश अहाँ हमरा बेइज्जत क' रहल छी । हम अहाँ क' दुआरि पर दू घंटा सँ बैसल छी आ अहाँ तेसरे राग अलापने छी । राति मे नाटक कोना हेतए एकर अहाँ के कोनो चिन्ता नहि ।

रामप्रवेश — हम चिन्ता क' के कि करब ? जखन चिन्ता क' के हम अप्पन ईच्छा पूरा नहि क' सकइ छी त' दोसर के चिन्ता कऽ के कि द' देबए ।

हेमचन्द्र — कि मतलब ?

रामप्रवेश क' साथी — गायक जी असंतुष्ट छथि । हिनका वौसिओन्ह ।

रामप्रवेश — अहाँ चुप रहू । देखियौ कक्का जी हमर व्यक्तिगत समस्या त' व्यक्तिगत अछि ,ओहि क' लेल हमरा ककरो सँ शिकायत किएक रहत? मुदा, जहाँ तक नाटक क' बात छैक ,,,,, (दू सेकेण्ड चुप भ' के बाजैत छथि) अहाँ त' जानैत छी जे हमर की स्तर अछि आ' परमेश क' की ? ई गलती त' देवता सँ भेलेन्ह जे ओ हमरा बीकू जाति मे जन्म नहि देलाह । धर्म आ समाज त' पहिले गीलि गेलाह आब साहित्य आ नाटको के गीलि के बैसताह । सब प्रमुख भूमिका त' बीकूए सब डकारि रहल अछि ।

i fle vd

n' ; & rlu

(हेमचन्द्र क' घर, विद्यापति, शेक्सपीयर ,कालिदास ,जयशंकर प्रसाद, नार्गाजुन क' फोटो दीवाल पर टांगल अछि । दीवाले पर किछु विशिष्ट पोशाक, मुखौटा सेहो राखल अछि । हेमचन्द्र माथ पर हाथ राखि बैसल छथि)

धीरेन्द्र क प्रवेश ।

धीरेन्द्र — कक्का गोड़ लगैत छी, बीस किलो राहड़ि क दालि भेजि देलहुँ । खबास आनलक कि नहि?

हेमचन्द्र — दालि के माँगने छल ?

धीरेन्द्र — मँगबा क की प्रयोजन ? हमर घर अहाँ क' घर ।

हेमचन्द्र — घर त' ठामे अछि । सत सत बाजू राहड़ि भेजलहुँ ,कोनो रोल करवा क' अछि की?

धीरेन्द्र — हें हे ह..... देतिअई त' नीके छल ।

हेमचन्द्र — कोन रोल चाहैत छी ?

धीरेन्द्र — हें हे हें विद्यापति बला रहतए रे तखन.....

हेमचन्द्र — लाज धरम उठा क' पी गेलऊँ? अपन राहड़ि अपने संग राखू आ भागू एहि ठाम सँ उठू..... उठू ।

धीरेन्द्र — (कनैत) — कक्का जी गोड़ पकड़ैत छी । एक बेर विद्यापति बला रोल द दिअओ । अहाँ क पुतहू के सेहो कहि देलिएन्ह । दरभंगा वाली त' आइ राति मे देखवा क' लेल अओतीह ।

हेमचन्द्र — कनिया के कहि देलिएन्ह ,,,से ककरो सँ पुछलिअइ?

धीरेन्द्र — रातु क' बात छलइ यौ कक्का जी । आब जे नहि देबइ रोल त नाक कटि जायत । (नेपथ्य सँ महिला आवाज — हेमचन्द्र जी क पत्नी मानिनि)

मानिनि — धीरेन्द्र बाबू छथि । हुनका रोकब, एकटा सूइया लेबा क' अछि ।

हेमचन्द्र — कोन सूइया क' बात करैत छथि (धीरैन्द्र सँ)
धीरैन्द्र — काल्हि माथ मे दर्द छलन्हि । एकटा सूइया त काल्हिए द' देने छलियइ दोसर आइ देबइ ।
हेमचन्द्र — ई सूया कहिया सँ द' रहल छी ।
धीरैन्द्र — एक हपता भ' गेल । काकीए सँ बोहिनी कएलहुँ । दिन मे दू-तीन टा सूइया ककरो ने ककरो जरुरे घोपि दैत छिअइ ।
हेमचन्द्र — (धीरैन्द्र के डेनियाबैत)
हमरा कनिया क तू सूइया भोकबहक त' तोरा हम भाला भोकि देब' । चल' निकल' एहि ठाम सँ । (नेपथ्य सँ — हेमचन्द्र जी छी अओ)
हेमचन्द्र — आबू — आबू महेश जी ।
महेश — नाटक क' व्यवस्था त' सब भ' गेल होयत ।
हेमचन्द्र — औखन तक किछु नहि भेल अछि आ असंभव लागि रहल अछि जे किछु होयत ।
महेश — चलू बाहर चलू सब व्यवस्था भ' जेतइ ।
(दूनु प्रस्थान करैत छथि, रस्ता मे दिगम्बर सँ भेंट भ' जाइत छैक)
हेमचन्द्र — दिगम्बर जी हम आदमी के भेजि रहल छी तीन — चारि टा चौकी भेजि देबइ ।
दिगम्बर — एहि बेर चौकी नहि देब । हमरा ओहि ठाम पाहुन आबि रहल छथि ।
हेमचन्द्र — पाहुन त' चारि दिन बाद अओताह ।
दिगम्बर — तैयो एहि बेर नहि देब ।
(पुनः आगू बढैत छथि)
महेश — ई बिसार जति क' आदमी सभ नाटक कि बूझत असभ्य ! नीच ! देखियौ कोनो बीकू जाति क' आदमी भेटत आ काज भ' जायत । देखियौ पीताम्बर कक्का आबि रहल छथि (पीताम्बर सँ) कक्का सुनब..... ई — तीन टा छौरा — छपाठी जा रहल अछि चौकी द' देबए ।
पीताम्बर — अओ बाबू । सभ चीज त' बड्ड नीक मुदा चौकी टूटि जायत तखन ? । एहने नाटक करैत छी अहाँ सब । सब पात्र दुर्बासा आ विश्वामित्र जँका कूदैत रहैत अछि । पछिला बेर चौकी क' पच्चड़ टूटि गेल छल ।
(हेमचन्द्र आ महेश प्रस्थान करैत छथि)
हेमचन्द्र — देखलिअइ बीकू जाति क' क्रिया कर्म ।
चौकी नहि देताह । पच्चड़ टूटि गेलेन्ह... । राखह चौकी अपना..... ओहि में ।
महेश — लागैत अछि एहि बेर जात्रा खराब भ' गेल । सुनु ने चलू हनुमान जी क' प्रणाम क' के पहिने चन्दा वला काज शुरु क' दैत छी ।
(दूनु प्रस्थान करैत छथि)

vd & iFle
n ; pkfj

मन्दिर क' प्रांगन। ओहि मे पाँच सात आदमी बैसि के तास खेला रहल छथि । चारि टा मुख्य खिलाड़ी आ प्रत्येक के पाछू मे तीन तीन आ चारि चारि टा आदमी बैसल अछि । भदेश एकता पत्ती दैत अछि एहि पर दू टा जोड़ सँ हँसि पड़ैत अछि)
भदेश — नहि नहि हम ई नहि दिय' चाहैत छलहूँ, ई गलती सँ गिर पड़ल ।
कलेश — अहाँ बड़ब चालू छी । बीबी लागि गेल त' गलती सँ गिरि पड़ल । (कुद्ध भ' के) एना पत्ता उठाएब त हाथ तोडि देब ।
भदेश — रौ बहि ! चुप रह, काल्हि तीन तीन बेर बीबी लगने छलियउ । यदि छओ कि नहि ,आई फेर लगेबओ ।
'बीबी को लगाया जाएगा' । (सस्वर)
कलेश — 'फाँसी पर चढ़ाया जाएगा' । (सस्वर)
भदेश— बीबी को लगाया जाएगा ।
हेमचन्द्र — कि अओ बाबू सब । एना जे एक दोसर बीबी लगबैत रहबए त' शेष काज कोना हेतए ।
(कलेश भदेश क' दिसि ताकैत छथि, दुनू बेशर्म जँका मुसकिया दैत छैक)
कलेश — अओ भदेश जी ताबत एक बेर चूने—तमाकू चलऽ दिअओ । हेमचन्द्र जी सेहो अएलाह, कनेक हिनको बात सुनि लेल जाओ ।
महेश — आई नाटक अछि । आ बात ई जे रुपया के व्यवस्था एकदमे नहि अछि से हमसब सोचलहूँ जे गाम सँ किछु चन्दा चुटकी भ' जाए ।
भदेश — एखन त' हमसब एतहि छी ।
खेल बड़ब क्रिटिकल स्टेज मे अछि । औखन नहि जाएब । कलेश जी के पानि छोड़एवा क' अछि । साँझ मे अहाँ सँ भेट क' लेब ।
कलेश — ई कि पनि छोड़एताह? । औखन त' एके बेर लगेलिएन्ह बेस अहाँ हमरो साथी द' दिअओ । नाटक क' बाद हम मिलि लेब ।
हेमचन्द्र — ठीक छैक अहाँ सँ हम बाद मे ल' लेब मुदा आओर व्यवस्था सब कोना हेतए । आई छोड़ू तास—वास । आउ चलू मंचे क' पास ।
कलेश — हमसब साँझ मे ओहि ठाम पहुँच जायब । अहाँ सब चलै—चलू । (ठोर मे तम्बाकू राखैत छी) (हेमचन्द्र आ महेश विदा होइत छथि । रास्ता मे एकटा शराबी — सुदर्शन सँ भेंट होइत अछि, सुदर्शन लट पटा क बाजि रहल अछि ।
सुदर्शन — हयौ हेमचन्द्र बाबू । चलि जाउ घर बैसू । आब के नाटक करत आ के नाटक देखत । जाउ चलि जाउ । सभ अपन अपन काज मे मगन अछि आ अहाँ नाटक लेल फिफिया रहल छी । जाउ चलि जाऊ ।
महेश — चलू कक्का जी चलू ।
हेमचन्द्र — ओ एकदम सत्त कहि रहल अछि ।
(हेमचन्द्र आ महेश प्रस्थान करैत छथि । किछु आगाँ बढला पर दू टा युवक मजीत आ मदन मिलैत अछि । मजीत मुँह लटकेने एकात भ' गेल अछि आ मदन नजदीक भ' जाइत अछि ।
मदन — चचा बात ई जे मजीत कहलक जे हम रोल नहि करब ।
हेमचन्द्र — किएक ने करत ओ रोल ? ।

मदन — ओ कहैत अछि जाबत एक बोतल क' व्यवस्था नहि हेतइ । हमर कंसेंट्रेशन नहि बनत ।

हेमचन्द्र — बनइ वा नहि बनए । बोतल त' नहिए एतए ।

महेश — अरे रुकू चचा जी । सुनह मदन ,एमहर आब' । मजीत कें कहि दहक जे साँझ मे व्यवस्था भ' जेतइ । (हेमचन्द्र ओहि ठाम सँ प्रस्थान करैत छथि)

महेश — आर कि दिक्कत छैक बताबह ।

मदन — यदि दू टा बाई जी भ' जेतइ तखन आर बेसी आनन्द..... । बेसी मजा..... अहाँ बूझिते छी ।

महेश — बाई जी आब एहिखन कत' सँ आएत ।

मदन — अहाँ पैसा दिअ हम आ मजीत बखरी चलि जाएब । चारि घंटा क' अन्दर दू टा टंच बाइ जी क' व्यवस्था भ' जायत ।

महेश — हमरा मून होइत अछि हमहूँ चली ।

मदन — एकदम चलू । आहूँ अपन पसन्द बताएब । (महेश,मदन आ मजीत जाइत छथि)

हेमचन्द्र(स्वगत)—ई कोन नाटक भ' रहल अछि हमरा गाम मे । एहि नाटक सँ दूरे—दूर रहल जाए ।क्षमा करथु विद्यापति आ उगना । आब स्थिति हमरा नियंत्रण मे नहि अछि ।

vd & f}rh;
i fke n` ;

(बखरी बजार क' रौनक । दू टा पान वला घूमि घूमि पान बेचि रहल अछि आ तीन टा शराबी बैसि के कानि रहल अछि ।)

दलाल — कैसा चाहिए बताईए ? पंजाबी, सिन्धी ,बंगाली बिहारी, गुजराती ,यूपी वाली बताईए ,,,,बताईए ,,,,,,शर्माईए नही ।

महेश —रौ बहि ई कि भ' रहल छैक ?

हमरा त' डर भ' रहल अछि ।

मदन — डरबा क' कोन बात । हम सँग छी ने, हम एहि ठाम चारि साल सँ आबि रहल छी ।

महेश — वाह भतीजा वाह ।

दलाल — अरे बताब' भइ । शरम काहे लें हो जेहन पैसा ओहन मजा । फुल मजा ,फ्री मजा ।

मदन — चलू ने देखैत छिएक ।

महेश — तू जाह । हम एतइ छि । हमरा आबि के बताबह ।

(मदन अन्दर जाइत अछि आ महेश अन्दर दिस कान आ आँखि गड़इबा क प्रयास करैत छथि)

मदन — आर केओ नहि अछि की?

दलाल — अरे इस पीक टाइम में जो मिल रहा है बस बुक कर लीजिए और फिर हमारी जानों में क्या कमी है।

कमर देखिए..... देखिए

(बाहर ई सुनि महेश उछलि पड़ैत अछि)

मदन — अहाँ क' नाम ?

नर्तकी प्रथम — मेमामालिनी ।

(बाहर महेश खूब प्रसन्न होइत छवि)

मदन — अहाँ क' की नाम ?

नर्तकी द्वितीय —मेश्वर्या राय

(बाहर मे महेश उछलि पड़ैत अछि)

मदन — अहाँ क

नर्तकी तृतीय— नीना कुमारी ।

मदन — अच्छा हम बाहर जा रहल छी । पूछि के बताएब ।

दलाल — सुन' एडवांस द' के बाहर निकल' नहि त'फेर हमर दोष नहि ।

मदन — ठीक छैक ई लिय' ।

(मदन बाहर आवैत अछि)

महेश — ओ सभ कत' रुकि गेलीह ।

मदन — तैयार भ' रहल छथि ।

महेश — आर सभ ठीक ने ।

मदन—मतलब ?

महेश—मतलब ई जे ———(बजबा में लटपटाइत छथि)

मदन — हॉ ठीके अछि । मुदा मेश्वर्या राय क' आँखि कने कमजोर छन्हि ।

मेमामालिनी के बच्चे मे लकवा मारि देलकन्हि, तें ओ नाचि नहि पाबैत छथि ।

महेश — आ नीना कुमारी ?

मदन — हुनका लेल स्पेशल रुमाल चाही । ओ बात —बात मे कान' लागैत छथि ।

कानैत — कानैत पोटा बह' लागैत छैक ।

महेश—जखन ई नाचवे नहि करतीह,तखन ओहिठाम कथी ल' जेतीह ?।

दलाल— अरे भाई । एतना देखिएगा तब तो हो गया । हमसे कोपरेट करिए हम भी आपसे कोपरेट करेंगे । जो चाहिएगा हम भी पीछे नहीं हटेंगे ।

(तीनू नर्तकी : एकटा हारमोनियम वला , एकटा ढोलक बला, बडकी पेटी क साथ बाहर निकलैत अछि)

मेमामालिनी — (महेश के कनखी मारैत)

न' न' नियौ।(नकियाबैत) सब का समान उठा लीजिए। (तीनू ग्रामीण तीनू नर्तकी क समान उठबैत अछि)

अंक —द्वितीय

दृश्य—द्वितीय

उद्घोषक — आइ 'चीनी क लड्डू' नाटक मंचित होमए वला छल। आइ लड्डू रसगुल्ला में बदलि गेल अछि । आशा अछि रस कनि कनि अहाँ सब के मुँह मे जायत ।

मदन — कि नाटक भैरवी गीत सँ शुरू कएल जाए?

मजीत — अरे आइ त' तीन — तीन टा भैरवी आइल छथि । आइ भैरवी गीत क' कोन काज ।

महेश — एना करबहक त' गाम क' लोक सब बिगड़ि जएथुन्ह । तखन फेर चन्दा चुटकी कोना हेतए ?

मदन — ठीक छैक । धीरेन्द्र सँ कहियौ जल्दी सँ ओ भैरवी गीत समाप्त करए ।
(धीरेन्द्र गावैत छथि । भैरवी गीत क' बाद मेमामालिनी मेश्वर्या राय आ नीना कुमारी आबैत छथि आ बेतरतीब नाच आ गाना गाब' लागैत छथि । नाच मे अश्लील मुद्रा क' खास विनियोग ।)

हेमचन्द्र — देखियौ त' महेश हमरा गाम मे केहन नर्तकी के उठा आनलक । ताल — मात्रा सँ एकरा कहियो भेंट छैक ? ।

कलहेस — एना नहि कहियौ हेमचन्द्र जी । मेमामालिनी क' आँखि क' चंचलता बेजोड़ अछि ।

भदेस — मेश्वर्या राय हमरा हृदय मे विक्षोभ उत्पन्न क' रहल छथि । लागैत अछि जे ओ हमरे लेल नाचि रहल छथि, ओ हमरा बजा रहल छथि ।

मदन — कि कक्का ? ठीक रहल नैं, खूब डोलि रहल छी ।

भदेस — हँ बौआ मस्त क देलहुँ ।

मदन — किछू ईनामो — बकसीस भ' जाइ ।

भदेस — ई लिय' एक सौ एक ।

(हेमचन्द्र तमतमा क' उठि जाइत छथि)

उद्घोषक —

एहन कुशल नृत्यांगना क नृत्य देखि कलेस जी भाव — विभोर भ' गेल छथि आ भदेस जी आह्लाद सँ बेहोश । बेहोशी सँ पहिले ओ एक सौ एक टका द' गेल छलाह । कलेस जी आ भदेस जी के नृत्यबोध क' अभिनंदन — बन्दन ।

रंजिश जो करो हमसे भी

गुलाब को ना मायूस करो

हम उठते गिरते रहते हैं

ये दो दिन में मुरझाते हैं ।

(दर्शक में से एकटा उठि के नीना कुमारी के उठा के भाग' चाहैत अछि ।

मंच पर अव्यवस्था क' माहौल ।

उद्घोषक — दर्शक क' उत्साह उफान पर अछि आ दर्शक सेंट परसेंट प्रतिक्रिया द' रहल छथि । अर्थ ई जे गुलाब के मायूस हेबा क जरूरी नहि छैक । नीना कुमारी के मंच पर सँ बाहर ल'जाए वला उत्साही दर्शक क' पहचान भ' गेल अछि । घबराउ जूनि, नाटक एहिना चलति रहत ।)

दलाल उद्धोषक सँ — देखिए सर हमको कोपरेट करिए ,हम भी पूरा — पूरा करेंगे ।
आपको जो चाहिए हम पूरा देंगे ।

उद्धोषक — हमरा अहाँ सँ किछु नहि चाही । अहाँ अपन काज करु आ हम त कए
रहल छी ।

(तावते मंच दिस तीन टा मोंट — डॉट युवक क' प्रवेश । पीके ,खाके, जाके गाम क'
तीन टा उद्धण्ड युवक)

मजीत — कि माई ?

पी के — गाँव मे ई नया —नया बात विचार सभ शुरु भ' गेल आ हमरा जानकारीये
नहि ।

मजीत— भाई अचानक व्यवस्था भ' गेल ।

खाके — बन्द कर ई ताम —झाम आ उतार हरमजादी सब के । गाँव के रण्डी —खाना
बना के राखि देलक ।

मजीत — सुनु जाके भाई हिनका सभ के ल' जाउ ।काल्हि सब बात — व्यवस्था भ'
जेतई ।हिनका सब के दू दिन राखल जेतइ (तीनू कान मे किछु बतियाइत अछि)

(ओमहर सँ धीरेन्द्र क' प्रवेश)

धीरेन्द्र—महेश जी वाह । बड़ड नीक व्यवस्था ।

हेमचन्द्र जी की करताह व्यवस्था ! अहाँ क' व्यवस्था मे जे झंकार अछि से पहिले एहि
गाँव क मंच पर कहियो नहि रहल ।

महेश— अहाँ कोन रोल करब ?

धीरेन्द्र — जे खूब टाँसगर होइ सएह देब । अहाँ क' भाबहु सेहो देख' आएल छथि
। आ दू किलो घी हम काल्हि भेज देब ।

उद्धोषक — आब मंच पर रंग चेतना मंच क प्रसिद्ध गायक हरिशचन्द्र जी आबि
रहल छथि ।

(हरिशचन्द्र जी गीत गाबि रहल छथि । हुनका सँ मनीत ,महेश आ मदन धक्का—मुक्की
करैत छथि ।)

अंक— द्वितीय

दृश्य—तृतीय

(नर्तकी सब के ठहराबए वला घर । अव्यवस्थित बिछावन सब । बिछावने पर
हरमुनिया ढोलक राखल अछि । तीनू नर्तकी निकास क' लेल जेबा क' तैयार छथि ।
हुनका संग लोटा ल'के जेबा क' लेल तीनू किशोर मे संघर्ष होइत छैक)

अग्रेश — हम पहिने लोटा पकड़लहुँ तें हम ल' जायब ।

धरमेश — तीनू के हमरे पपा आनलाह तें हमही ल' जायब ।

रत्नेश — हमर बाबू सभ सँ बेसी चन्दा देने छथि तें हमर सोलिड हक ।

दलाल — देखिये भाइयों आप लोग लड़िए मत एक — एक ठो तीनो के साथ चले
जाइए । आखिर आप के माँ के उमर की है तीनों ।

तीनों एक साथ — कि बाजलें रे हरामखोर (दलाल दिसि झपटैत अछि)

तीनू नर्तकी तीनू किशोर क' सामने आबि जाइत अछि आ गाल — केश पर हाथ दैत अछि । तीनू किशोर शांत भ जाइत छथि आ एक — एक टा लोटा उठा विदा भ' जाइत छथि । ओहि ठाम महेश आवैत छथि आ व्यग्रता सँ घूमि रहल छथि)

महेश — कत' चलि गेलीह ।

(ओमहर सँ मदन आ मजीत सेहो आवैत छथि ।)

महेश — अरे मदन अहाँ की कर' आयल छी । अहाँ हमर भतीजा भेलहुँ । जाउ एत' सँ । जखन हम छी त' अहाँ क' कोन काज ।

मदन — अहाँ क' दू-तीन बेर देखलहुँ अछि भतीजा — भतीजा करति । जी सम्हारि क' बाजू ।

महेश — अहाँ त' व्यर्थ नाराज भ' रहल छी । अहाँ क' बाबा हमर कक्का लागैत छथि ।

मजीत — सुनु महेश जी ई कक्का — भतीजा फरियाएब ; जखन मदन कें वियाह हेतेन्ह । औखन हम सब पार्टनर छी , तीन — चारि दिन शांते रहू । एखन हम सभ एक छी ।

मदन — बूझू त' बखरी में कंठ सँ बकार नहि खुलैत छलन्हि एत' कक्का बनि बैसल छथि ।

मजीत — अहूँ चुप रहू मदन । ठीक छैक अहाँ के जे बतियेबा क' अछि से बतिया लिय' महेश जी । हमसब दस मिनट बाद आबैत छी ।

(तीनू नर्तकी आ तीनू किशोर आवैत छथि । महेश जी मुसकियाबैत छथि ।)

महेश — ठीक रहलए ने । कोनो दिक नहि ने मेल । बौआ सब अहाँ सब जाउ ।

धरमेश — आ अहाँ कि करब ?

महेश — हमरा एकटा काज अछि ।

तीनू — ठीक छैक अहाँ काज करु, हम बाद मे करब । ,,,,,, नहि नहि बाद मे आयब ।

(तीनू जाइत छथि)

महेश — सुनू मेमा जी । अहाँ के हमही आनने छी । अगिलो बेर आनब । ई मदनबा आ मजीत क बात मे नहि आयब । ,,,,, गाँव मे सबसे बेसी जमीन हमरे.....तीन टा हाथी आ बारह टा घोड़ा अलगे.....

(नेपथ्य सँ — रे महेशबा, रे महेशबा केवार खोल । पीके, खाके आ जाके क' प्रवेश । तीनहुँ आबिते महेश पर टूटि पड़ैत अछि, नर्तकी भगबा क' प्रयास करैत अछि) ।

खाके — हमरा सँ बिना पूछने तू एहि ठाम किएक बैसल छें ।

पीके — आजुक व्यवस्था जल्दी कर ।

जाके — जल्दी सँ भाग नहि त' हड्डी तोडि देबओ ।

महेश — भाई बिसरि गेलियइ , हमहुँ आही संगे बैद्यनाथपुर हाईस्कूल में पढ़ने छलियइ एक बेर , , , ,

खाके — चुप बेहूदा । बात सँ तौ नहि मानवें ।

मेमामालिनी — अच्छा महेश जी आप बाद में आइएगा ।

अंक—तृतीय

प्रथम — दृश्य

(राम प्रवेश क' घर । ओहि ठाम हरिश्चन्द्र सेहो बैसल छथि)

राम प्रवेश — जखन बूझले छल जे लुच्चा — लफंगा सब रण्डी नचा रहल अछि तखन अहाँ क जेबा क चाही ?

हरिश्चन्द्र — अपन गाँव छल सोचलहूँ जे हमरा के बजाओत । अपन घर छी ,अपन मंच छी ।

राम प्रवेश — किएक ने बिसार, हिमार, बकबल, समरल सब जाति क' संघ बना के एकटा संस्था बनाओल जाए ।

हरिश्चन्द्र — संस्था कि करत ?

राम प्रवेश — ओ सब दुर्गा पुजा करैत छथि, किएक ने हमसब काली पूजा करी ।

हरिश्चन्द्र — बीकू आ छीकू के एकदम छाँटि देबइ ?

रामप्रवेश — एखन बजेबइ ;तैयो नहि आयत

(नेपथ्य सँ — रामप्रवेश चा छी यौ)

राम प्रवेश — हँ हँ मनोज आवह ।

मनोज — गोड़ लागैत छी । पंजाब जा रहल छी, सोचलहूँ जे भेट करैत जाइ । आब माए — बाबू केँ देखनिहार आहीं सब ने छी

राम प्रवेश —

ग्राम सँ जा रहल छी । जाउ । जे धरती पेट भरए ओएह माँ थिक । हमसब त' सौचैत रही एकता संस्था बनबी जाहि में अहाँ क' प्रमुख भूमिका रहए । मुदा अहाँ त जा रहल छी ।

(मनोज प्रस्थान करैत अछि)

राम प्रवेश — जनार क' भजन आ कठघोड़वा नाच मे मनोजवा क' जोड़क कलाकार एहि परोपट्टा मे नहि छैक । मनोज क' बाद रामेसर क' स्थान छैक ।

हरिचन्द्र — रामेसर सेहो जा रहल छवि ।

रामप्रवेश — हे माँ मिथिले । अपन धिया— पुता के कहिया घरि बिलमाबैत रहब ।

हरिश्चन्द्र — समस्या त' अछिए ।

(चारि — पाँच टा युवक क' लाठी डंडा क' साथ प्रवेश)

राम प्रवेश — कि हौ मुखन , कथी क' तैयारी छैक ?

मुखन — हमसब चाहैत छी जे अपन सब जाति मिलि के एकटा यूनियन बनाबी ।

हमसब काली पूजा करी जे हमरा काली जी दिसि देखत, ओकर आँखि निकाल लेवए

। राम प्रवेश — हओ मुखन एखन आँखि — कान निकलवा क' जरूरी नहि छैक ।

(अन्य युवक सब मुखन जिन्दाबाद क' नारा लगब' लागैत अछि । रामप्रवेश अपन मुँह नीचा क लैत छथि)

मुखन — दीपावली दिन हमसब शोले नाटक करब । हम पात्र क' चुनाव क' रहल छी ।

हरिश्चन्द्र — शोले कोने नाटक भेल । विद्यापति नाटक राखू ।

मुखन — विद्यापति खेलत बीकू सब । विद्यापति के हम सब नहि जानी ।

अंक—तृतीय

दृश्य —द्वितीय

(मुखन क' घर ओहि ठाम पात्र — परिचय आ रिहर्सल भ रहल अछि)

मुखन — गब्बर सिंह क' रोल हिमेश तोरा दैत छियओ ।

रमेश — हँ हँ बकवल जाति क' लोक सब आब गब्बर क' रोल करत ।

हिमेश — मुँह सम्हारि क बाज । कि बिसारि जाति क औरत सब कलाकारे जनमाबैत अछि । (रमेश आ हिमेश गुत्थमगुत्थी भ' जाइत छथि । बड्ड मुश्किल सँ हुनका हटाओल जाइत अछि)

परेश — मुखन जी कक्का एकटा चिट्ठी देने छथि । (मुखन चिट्ठी पढ़ि रहल अछि)

मुखन — तों कतें चन्दा देबहक ?

परेश — बाबू एक सौ एकावन देने छथि ।

मुखन — तौं यदि दू सौ एक देबहक त' हम तोरे गब्बर क' रोल देब' । (धीरे सँ कान मे)

परेश — ठीक छैक हम द' देब ।

मुखन — रे मतरु , बसन्ती क' रोल तू कर ।

रमेश — हँ हँ हिमार जति क छोरा सब रण्डी क' रोल में बड फिट बैसैत दैक ।

मतरु — रइ रमेशबा मुह सम्हारि क' बाज तूं त' अपने गाँया छें । थियेटर क'

हरमुनिया मास्टर तोरा राखने रहओ । सब जनैत छैक

(रमेश आ मतरु हाथम — हाथा क' रहल छथि तखने धीरेन्द्र क' प्रवेश)

धीरेन्द्र — बीस किलो राहड़ि क' दालि नेने आयल छी । नीचा मे राखल अछि (मुखन क कान मे)

मुखन — कोन रोल लेब ? ।

धीरेन्द्र — हम जय बनब ।

मुखन — जाउ जय बनू आ विजय करु ।

(एकटा और व्यक्ति प्रवेश करैत छथि ।)

ओ मुखन के ईशारा सँ बजबैत अछि ।

समरेश — कक्का कहलनि जे ठाकुर क' रोल हमरा दिय' । एकटा चिट्ठी भेजने छथि ।

(मुखन चिट्ठी ल' के पढ' लागैत छथि)

प्रिय मुखन !

शुभाशीष । समरेश के भेजि रहल छी । आगाँ चुनाव आबि रहल अछि ओहि मे अहाँ क लेल समरेश खूब काज करताह । सब छीकू जाति क' बोट अहीं के मिलत । छीकू हजारों साल सँ युद्धप्रिय जाति रहल अछि । आशा अछि समरेश के व्यक्तित्व क' अनुकूल रोल अहाँ देबइ । हमरा विचार सँ ओ ठाकुर क' रोल में फिट रहत ।

अहीं के

धन्येश

मुखन — ठीक अछि समरेश बाबू अहाँ के हम ठाकुर क' रोल देलहुँ ।

(अन्य कलाकार सँ) — ठीक छैक रिहर्सल कएल जाओ ।

(पहिने ठाकुर आ गब्बर आबैत छथि)

अपन — अपन संवाद यादि क' लिय'

दूनु — संवाद त' यादे अछि ।

गब्बर — हम बूझिते रही ,तों जरूर एबही.....तू कि तोहर बापो अइतओ ।

ठाकुर—तू बूझैत छें ने हम किएक आएल छी,हम तोरा बाप सँ भेंट करेबओ ।

गब्बर — फड़फड़ा जूनि ठाकुर । सब फरफरी एके लाति मे तोरा निकालि देबओ ।

ठाकुर — रौ बहि ! समरल जाति क' कलाकार हमर फरफरी निकालत ।

(दूनु एक — दोसर कें पकड़ि लैत छैक आ मुक्कम — मुक्की शुरु भ' जाइत छैक)

मुख्खन — कि भेल समरेश ?एना किएक क्रोध मे आबि गेलहुँ ।

समरेश — ई हमरा स्कुले सँ परेशान क' रहल अछि । स्कुल मे कहैत छल फड़फड़ा जूनि ठाकुर ।

मुख्खन — ठीक छैक रिहर्सल क' कोनो काज नहि । हम पर्दा क' पाछू सँ बाजब आ अहाँ सब ओकर नकल करब ।

अंक —तृतीय

दृश्य— तृतीय

(हेमचन्द्र क' घर । ओहि ठाम परमेश वैसल छथि । तखने मदन आ महेश प्रवेश करैत छथि)

महेश — कक्का गोड़ लगैत छी ।

हेमचन्द्र — भगवान,अहाँ के सदबुद्धि देखि ।

महेश — कक्का सुनलियई कि नइ , काल्हि सब ओ सब मिलि के शोले खेलि रहल अछि ।

परमेश — त' कोन अनर्थ भेल ?

मदन — बूझू त' एहि विद्वान क' गाम मे जकरा जे मून होइत छैक से क' रहल अछि ।

हेमचन्द्र — अहाँ क' रण्डी सब अनर्थ नइ केने छल ?

महेश — मुदा नाटक त' विद्यापति भेल छलए ने । ओ त' बीच बीच में कनेक मोन बहलेवा क' लेल छल ।

परमेश — दोसर लोक सब मून बहला रहल अछि त' अहाँ किएक परेशान छी (एहि बीच में खाके ,पीके, जाके आवैत छथि)

खाके — अहाँ सब चूड़ी पहिरने रहू ,मुदा हम ई नहि होमए देबए ।

परमेश — कि करबए अहाँ ?

जेके — हम मंच के रक्त रंजित क देबए ।

हेमचन्द्र — जकरा अहाँ रक्त रंजित करबए से अहाँ के छोड़त ?

जाके — चलू भाइ ओतइ चलू । देखैत छियइ के माई क' लाल स्टेज गाड़ई क लेल आवैत अछि

(कलेश आ भदेस प्रवेश करैत छथि)

कलेश — बूझलहुँ हेमचन्द्र बाबू ई बकवल सब भरि राति नाच करत आ सेर — सेर भरि मूतत ।

भदेश — बूझू जे जखन जखन पूवरिया हवा बहत ने, ई भरि अगहन तक महकैत रहत । हमरो इएह विचार जे नाटक नहि होई ।

परमेश — अहाँ क' कि विचार जे कसकत्ता सँ रण्डी आवए?

कलेश — हँ नजदीको सँ काज चलत ।

हेमचन्द्र — चुप रहू । बारहो महीना ताश खेलि के पखेरी — पसेरी भरि मूतैत छी केओ टोकलक अहाँ के ?

भदेश — हओ ! कलेश जी चलू ई सब हारि मानि लेलाह । चलू जे भ' रहल छैक ओहिए मे किछु जुगाड़ पानी कएल जाए ।

(कनि दूर हटला क' बाद कलेश —भदेश बतियाति छैक)

कलेश — चलू ने मुखने के कहबए ।

जे करबें से कर , मुदा आन तीन—चारि टा भगजोगनी के ।

भदेश — आर की ?

कम सँ कम बखरी वला त' निश्चिते आबए क' चाही ।

अन्हरी ,बहिरी सब चलतय ।जतेक चन्दा चुटकी हेतए हम सब द' देब ।

अंक —तृतीय

दृश्य—चारि

रामप्रवेश क' घर । अकेले मे किछु गुनगुना रहल छथि ।

डूबल भँवर मे नैया

सम्हारु माँ

केओ नजर नहि आबए

सम्हारु माँ

राति विकट अछि

बाट न सूझए

आबू दीप देखाबू

सम्हारु माँ,.....

(हेमचन्द्रक' प्रवेश)

हेमचन्द्र — के सम्हारताह । जगत जननी त' मिथिला के बिसरि गेलखिन्ह । गरीबी

लचारी त' पहिनहु छल मुदा एहन सांस्कृतिक हैजा कहियो नहि फैलल ।

रामप्रवेश — कक्का क्षमा करु । ककरा पता छल जे कनि कनि टा बात बढ़ि एते टा विषबेल बनत ।

हेमचन्द्र — अहाँ जागि गेलहुँ, तखन हमरा के रोकत ?

रामप्रवेश — कक्का आब जे आदेश देब से हम करब ।

(परमेश प्रवेश करैत छथि)

परमेश — रामप्रवेश छी अओ ?

रामप्रवेश '— परमेश आबह । आइ चारि साल बाद तों हमरा दलान पर अइलह । तोरा देखि हम फेर जबान भ' गेलहुँ ।

परमेश — पुरनका बात सब बिसरु । हमरो ध्यान नहि रहल आ अमुख्य चीज मुख्य बनइत चलि गेल

हेमचन्द्र — छोड़ू पछिला बात सब । आब ई बाजू जे कोन नाटक खेलल जाइ ।

रामप्रवेश — “उदयनाचार्य” नाटक खेलल जाइ ।

हेमचन्द्र — अहाँ कोन रोल लेब ।

रामप्रवेश — हमरा जे देब से हम करब , ओना आचार्य क' भूमिका मे परमेश फिट छथि, हमरा सारंग बला रोल द' दिय । बड़ तेजस्वी बौद्ध भिक्षु अछि ।

परमेश — आब हमरो रोल क मोह नहि अछि । सब सँ बेसी महत्वपूर्ण अछि ओकरा जीनए ।

(रामप्रवेश उठि के परमेश के गला लगबैत छथि हेमचन्द्र उठि के दूनू मे मिलि जाइत छथि । ओमहर धीरेन्द्र हाँफैत आबैत छथि ।)

धीरेन्द्र — कक्का — कक्का मुखन आ खाके मे जबरदस्त मारि—पीट भ' रहल अछि ।

हेमचन्द्र— होमए दियओ ।

रामप्रवेश — मर' दियओ सब के ।

परमेश— धीरेन्द्र जी जनचेतना मंच फेरि जीवित भ गेल अछि । खूब तैयारी करु ।

धीरेन्द्र — हमरो तैयारी पूरा अछि । एहि बेर राहडि खूब फरल अछि । एक मून राहडि भेज देब ।

(तीनू हँसि दैत छथि । रामप्रवेश गीत गावैत छथि आ प्रकाश धीरे धीरे क्षीण होइत अछि ।)